

Kopja informali ta' Sentenza.



QORTI TAL-MAGISTRATI (MALTA)
MAGISTRAT DR. LEONARD CARUANA LL.D., M.A. (FIN. SERV)

Avviż Nru: 104/2022 LC

DELICIA CATERING LIMITED
(C-73411)

VS

JANE CHIRCOP
(K.I. 466464M)

Illum, 20 ta' Lulju 2022

Il-Qorti,

Rat ir-rikors tas-soċjetà rikorrenti Delicia Catering Limited datat is-6 ta' Meju 2022 fejn talbet lil din il-Qorti tikkundanna lil Jane Chircop tħallas l-ammont ta' sebat' elef, erba' mija u tlieta u sebgħin Ewro u sebgħa u sebgħin ċenteżmu (€7,473.77) rappreżentanti servizzi ta' catering reži lilha, kif jirriżulta mill-fattura annessa mal-avviż promotur, bl-ispejjeż inkluż dawk tal-ittra ufficjali (166A) datata t-23 ta' Diċembru 2021, oltre l-imgħax mill-11 ta' Novembru sad-data tal-pagament effettiv, kontra l-intimata li minn issa hija ngunta in subizzjoni.

Kopja informali ta' Sentenza.

Rat illi l-intimata ġiet notifikata fl-atti odjerni fl-14 ta' Mejju 2022¹ iżda minkejja dan hija la pprezentat risposta u lanqas ma dehret sabiex tiddefendi l-kawża;

Rat illi fis-seduta tat-8 ta' Lulju 2022 il-Qorti awtorizzat lis-soċjetà rikorrenti, fuq talba tagħha stess, sabiex tippreżenta kapitolu għas-subizzjoni tal-konvenuta, liema kapitolu ġie pprezentat seduta stante u ġie approvat mill-Qorti;

Rat illi fil-kapitoli għas-subizzjoni tal-konvenuta, is-soċjetà rikorrenti talbet lil-konvenuta sabiex tipprova bil-ġurament tagħha li hija debitrice tas-soċjetà rikorrenti fis-somma indikata u għar-ragunijiet kontenuti fl-avviż odjern;

Rat illi l-kawża tħalliet għas-subizzjoni tal-konvenuta.

Rat illi fis-seduta tal-lum il-konvenuta baqgħet ma dehritx għas-subizzjoni tagħha sabiex iwieġeb għad-domanda tas-soċjetà rikorrenti.

Ikkunsidrat;

Illi jirriżulta li minkejja li l-konvenuta ġiet debitament notifikata bl-atti proċesswali kif hawn fuq imsemmi, hija għażlet li ma ddaħħal ebda risposta u lanqas li tidher għas-sejha ġudizzjarja tar-rikorrenti.

Illi bl-applikazzjoni tal-Artikoli 698(2) u 702 *et seq* tal-Kap. 12 tal-Liġijiet ta' Malta, is-soċjetà rikorrenti talbet li l-konvenuta tingħata s-subizzjoni u għaldaqstant talbet l-awtorizzazzjoni tal-Qorti sabiex tressaq il-kapitoli fil-konfront tagħha.

¹ Ara r-riferta a tergo ta' fol. 8 tal-atti proċesswali.

Kopja informali ta' Sentenza.

Ikkonsidrat;

Illi s-subizzjoni ta' parti hija proċedura li ġġib effetti serji ħafna fuq il-posizzjoni ta dik il-parti jekk tali tonqos li tidher. Illi kif ġie ritenut fis-sentenza **Dr John Buttigieg LL.D, M.P. vs Michael Marletta**², "*il-materja tas-subizzjoni hija materja delikata u deċiżiva peress li biha jekk il-parti tonqos li tidher, il-kapitoli jittieñdu bħala konfessati u l-konvenut ikun impedut li jagħmel appell amenokke ma jiġġustifikax il-kontumaċja tiegħu.*"

Illi di piu, ġie ritenut fis-sentenza **Stephen Vella et v. Bollicine Limited**³ rigward il-kapitoli li:

*"jibda biex jigi osservat illi in linea ta' principju l-kapitolu hu fatt processwali li jgib mieghu effetti specifici, espressament prevvisti u determinati mill-ligi taht il-Kapitolu 12. Ara Artikoli 698 (2) u 702 (3). Minnhom huwa dezunt illi l-kapitolu hu mezz dirett biex jipprovoka konfessjoni gudizzjali f' min lilu jigi deferit ta' fatt sfavorevoli ghal kapitolat u ta' vantagg għall-parti li eskogitatu. Jinghad fid-decizjoni fl-ismijiet "**Anthony Borg -vs- Samwel Veneziani**", Appell Inferjuri, 28 ta' April 1998, illi "din ic-cirkustanza hi hafna rilevanti ghaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova possittiva li l-ammont rekalmat mill-attur kien dovut lilu ghal ragunijet minnu pretizi u dana bl-ammissjoni – anke jekk negattiva fis-sens ta' non kontestazzjoni – ta' l-istess konvenut.*

² **Dr John Buttigieg LL.D, M.P. vs Michael Marletta**, Qorti tal-Appell (Sede Inferjuri), 11 ta' Novembru 1986

³ **Stephen Vella et v. Bollicine Limited**, Qorti tal-Appell (Sede Inferjuri) 9 ta' Jannar 2008 (Appell Ċivili Nru 161/2005/1)

Kopja informali ta' Sentenza.

In tema, kemm id-duttrina legali kif ukoll il-gurisprudenza, issoktaw jaffermaw, u jikkawtelaw ukoll, illi tali prova wehida mhux necessarjament u bilfors ghandha tiddemostra l-fondatezza tal-pretensjoni ta' l-attur in kwantu dak l-istat migjub in essere bil-kapitolu ma ghandux ifisser li qed jintroduci derogi ghall-principju tal-piz tal-provi. Kif rilevat mill-Qorti ta' l-Appell kolleggjali fil-kawza "James Trapani et -vs- Vincent Cilia" (28 ta' April 2000), "il-kapitoli jitqiesu konfessati pero` dan ma jfisserx li l-Qorti kienet obligata toqghod fuq dik il-prezunta ammississjoni. Dik il-prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga` prodotta quddiem il-Qorti. Dan ghaliex kif gja nghad is-subizzjoni setghet tintalab f' kull parti tal-procedura";

Naturalment, l-apprezzament relattiv ta' dik il-prova b' dak il-kapitolu hu rimess ghall-poter diskrezzjonali tal-Qorti adita mill-mertu, u f' dan il-kaz, tajjeb jew hazin, l-ewwel Qorti dehrilha li setghet tigbed il-konkluzjoni illi l-fatt dedott mill-atturi kien ghaliha suffragat bil-prova kostitwita mill-kapitolu;"

Għalhekk, minkejja li s-soċjetà rikorrenti ressqet il-kapitoli kontra l-konvenuta, dan ma jfissirx awtomatikament li t-talbiet rikorrenti ġew awtomatikament ipprovat sal-grad rikjest mil-liġi.

Filfatt, ġie ritenut fis-senteza Tabib **Dr Antonio Zammit et vs Francesco Pace et**⁴ illi "Huwa veru li l-kapitoli, meta s-subent ma jkunx wieġeb għalihom u ma jkunx iġġustifika l-kontumacċja, għandhom jitqiesu bħala konfessjoni. Imma dana ma jfissirx li l-Qorti hija obligata toqgħod dejjem fuq dik il-prezunta konfessjoni. Is-subizzjoni hija sempliċi mezz ta' prova, u għandha tiġi eżaminata u valjata flimkien mal-provi l-oħra kollha tal-kawza' b'mod illi, jekk il-

⁴ **Tabib Dr Antonio Zammit et vs Francesco Pace et**, Qorti Ċivili, Prim' Awla, 28 ta' Ġunju 1952.

Kopja informali ta' Sentenza.

kapitoli ma jkunux konfaċenti mal-provi l-oħra tal-kawża, u l-Qorti jidrilha li għandha tagħti prevalenza lil dawk il-provi l-oħra, il-konfessjoni preżunta derivanti mis-subizzjoni għandha ċċedi quddiem dawk il-provi l-oħra.”

B'hekk, fil-perspettiva ta' dan il-prinċipju appena enunċjat, il-Qorti ser tgħaddi biex teżamina l-provi mressqa in sostenn tat-talba attriċi.

Ikkonsidrat;

Illi fis-seduta tat-8 ta' Lulju 2021, is-soċjetà rikorrenti ppreżentat l-affidavit tad-direttur tagħha Edward D'Allessandro. Huwa spjega li s-soċjetà rikorrenti hija involuta fil-*catering*. Qal illi l-konvenuta tirrappreżenta l-organizzazzjoni WICCI Malta u kienet avvicinat lis-soċjetà rikorrenti peress li riedet torganizza ikla ġewwa l-Castello Dei Baroni, Wardija. Oriġinarjament, qaltlu li kien se jkollhom attendenza ta' bejn 350 – 400 persuna. Abbażi ta' dawn in-numru, il-konvenuta bbenefikat minn prezzijiet ridotti kif ukoll mill-użu tal-Castello tal-Baroni mingħajr ħlas.

Illi dakinhar tal-avveniment, it-tifla tal-konvenuta bgħatitlu *email b'table plan* fejn l-ammont ta' mistiednin kien niżel drastikament għal 100 persuna. Hu nħasad meta ra hekk għaliex is-soċjetà rikorrenti kienet diġà għamlet spejjeż tal-ikel u bbukkjat l-istaff tagħha fuq numri akbar. Qal ukoll li lejliet l-avveniment, it-tifla tal-konvenuta kienet tatu *cheque* fl-ammont ta' €2,000 bħala depożitu, liema cheque madanakollu ma setax jissarraff għax ma kienx hemm fondi fil-kont bankarju.

Illi dakinhar tal-avveniment kollox mar sew u hu kien personalment preżenti waqt l-attività. Qal li wara l-attività il-konvenuta ma

Kopja informali ta' Sentenza.

reġgħetx kellmitu u kien biss meta bagħat il-kont, madwar tliet ġimgħat wara, li rċieva email fejn ġie allegat li kien hemm numru ta' lmenti mill-mistiedna tagħhom.

Illi mill-provi prodotti, din il-Qorti ssib li r-rikorrenti rnexxielu, bil-ġurament tiegħu, jipprova t-talbiet tiegħu kif promossi fl-avviż promotur.

Illi b'hekk, fid-dawl tas-suespost, il-Qorti hi tal-fehma li l-kapitoli mressqa huma konsonanti mat-talba tas-soċjetà rikorrenti u b'hekk m'hemmx raġuni għalfejn il-Qorti ma tilqax it-talba attriċi.

Ikkonsidrat;

Illi fir-rigward tal-imgħax, ir-rikorrenti qiegħed jitlob illi dawn ikunu ikkalkolati mill-11 ta' Novembru 2021, li hija d-data tal-fattura, sad-data tal-pagament effettiv.

Illi l-Artikolu 1141 tal-Kap. 16 tal-Liġijiet ta' Malta, jeħtieġ li l-Qorti teżamina n-natura tal-obbligazzjoni suġġetta għall-eżami tagħha *de quo*, ossija jekk hijiex obligazzjoni ta' natura ċivili jew ta' natura kummerċjali.

Illi mill-provi prodotti, il-Qorti ma jirriżultalhiex li l-kwistjoni *de quo* tista' tiġi klassifikata bħala att ta' kummerċ ai termini tal-Artikolu 5 tal-Kodiċi tal-Kummerċ.⁵ B'hekk, il-Qorti tqis l-obbligazzjoni odjerna bħala li ma tikkostitwixx obligazzjoni ta' xorta kummerċjali u b'hekk huwa l-Artikolu 1141(2) tal-Kap. 16 tal-Liġijiet ta' Malta li huwa applikabbli. Dan l-Artikolu jistopla li "*F'kull każ ieħor, l-imgħaxijiet għandhom iġġaddu minn dak in-nhar illi ssir sejfha għall-ħlas b' att*

⁵ Kap. 13 tal-Liġijiet ta' Malta.

Kopja informali ta' Sentenza.

ġudizzjarju, għalkemm fil-ftehim ikun ġie stabbilit żmien għall-esekuzzjoni tal-obbligazzjoni.”

Illi, mill-atti odjerni jirriżulta li l-ewwel sejha b'att ġudizzjarju saret fis-6 ta' Mejju 2022, ossija bl-avviż promotur. Illi sfortunatament, minkejja li tissemma l-ittra uffiċjali (166A) fl-avviż promotur, ma ngabet ebda prova li din l-ittra ġiet notifikata lill-konvenuta u b'hekk, għall-finijiet ta' mora, il-Qorti mhux se tikkonsidra dan l-att ġudizzjarju appena msemmi.

Deċide:

Għaldaqstant, għal dawn il-motivi, il-Qorti qed taqta' u tiddeċiedi billi tilqa' t-talba tas-soċjetà rikorrenti u konsegwentement tikkundanna lill-konvenuta Jane Chircop tħallas lis-soċjetà rikorrenti Delicia Catering Limited is-somma ta' sebat'elef, erba' mija u tlieta u sebgħin Ewro u sebgħa u sebgħin ċenteżmu (€7,473.77) u bl-imgħax legali b'effett mis-6 ta' Mejju 2022, cioè d-data tal-preżentata tal-avviż odjern, sad-data tal-pagament effettiv.

Bl-ispejjeż tal-preżenti kif ukoll dawk tal-Ittra Uffiċjali datata t-23 ta' Diċembru 2021 jkunu a karigu esklussiv tal-konvenuta.

Ft.Dr. Leonard Caruana
Maġistrat

Sharonne Borg
Deputat Registratur

Kopja informali ta' Sentenza.